

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ

॥ śrīvēṅkaṭēśa suprabhātam
śrīvēṅkaṭēśa stōtram
śrīvēṅkaṭēśa prapattiḥ
śrīvēṅkaṭēśa maṅgaḷam ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

viṣayasūcī

| | | |
|----------|---|-----------|
| 1 | <i>śrī vēṅkaṭēśa suprabhātam</i> | 2 |
| 2 | <i>śrī vēṅkaṭēśa stōtram</i> | 7 |
| 3 | <i>śrī vēṅkaṭēśa prapattiḥ</i> | 9 |
| 4 | <i>śrī vēṅkaṭēśa maṅgaḷāsāsanam</i> | 12 |

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ

॥ śrī vēṅkaṭēśa suprabhātam ॥

kausalyā suprajā rāma pūrvā sandhyā pravartatē |
uttiṣṭha naraśārdūla kartavyaṃ daivamāhnikam ॥ 1 ॥

uttiṣṭhōttiṣṭha gōvinda uttiṣṭha garuḍadhvaja |
uttiṣṭha kamalākānta trailōkyam maṅgaḷam kuru ॥ 2 ॥

mātassamastajagatām madhukaiṭabhārēḥ
vakṣōvihāriṇi manōharadivyaṃ mūrtē |
śrīsvāmini śritajanapriyadānaśīlē
śrīvēṅkaṭēśadayitē tava suprabhātam ॥ 3 ॥

tava suprabhātamaravindalōcanē
bhavatu prasannamukhacandramaṅḍalē |
vidhiśaṅkarēndravanitābhirarcitē
vṛṣaśailanāthadayitē dayānidhē ॥ 4 ॥

atryādisaptaṛṣayassamupāsyā sandhyām
ākāśasindhukamalāni manōharāṇi |
ādāya pādayugamarcayituṃ prapannāḥ
śēśādriśēkharavibhō tava suprabhātam ॥ 5 ॥

pañcānanābjabhavaṣaṅmukhavāsavādyāḥ
traivikramādicaritaṃ vibudhāḥ stuvanti |
bhāṣāpatiḥ paṭhati vāsaraśuddhimārāt
śēśādriśēkharavibhō tava suprabhātam ॥ 6 ॥

īṣatpraphullasarasīruhanārikēla -

pūgadrūmādisumanōharapālikānām |
āvāti mandamanilassaha divyagandhaiḥ
śēśādriśēkharavibhō tava suprabhātam || 7 ||

unmīlya nētrayugamuttamapañjarasthāḥ
pātrāvaśiṣṭakadalīphalapāyasāni |
bhuktvā salīlamatha kēlīśukāḥ paṭhanti
śēśādriśēkharavibhō tava suprabhātam || 8 ||

tantrīprakarṣamadhurasvanayā vipañcyā
gāyatyanantacaritaṃ tava nāradō'pi |
bhāśāsamagramasakṛtkaracāraramyaṃ
śēśādriśēkharavibhō tava suprabhātam || 9 ||

bhṛṅgāvalī ca makarandarasānuviddha -
jhaṅkāragītaninadaissaha sēvanāya |
niryātyupāntasarasīkamalōdarēbhyaḥ
śēśādriśēkharavibhō tava suprabhātam || 10 ||

yōśāgaṇēna varadadhni vimathyamānē
ghōṣālayēṣu dadhimanthanatīvraghōṣāḥ |
rōṣātkaliṃ vidadhatē kakubhaśca kumbhāḥ
śēśādriśēkharavibhō tava suprabhātam || 11 ||

padmēśamitraśatapatragatālivargāḥ
hartuṃ śrīyaṃ kuvalayasya nijāṅgalakṣmyā |
bhērīninādamiva bibhrati tīvranādam
śēśādriśēkharavibhō tava suprabhātam || 12 ||

śrīmannabhīṣṭavaradākhilalōkabandhō
śrīśrīnivāsa jagadēkadayaikasindhō |
śrīdēvatāgrhabhujāntaradivyamūrtē
śrīvēṅkaṭācalapatē tava suprabhātam || 13 ||

śrīsvāmipuṣkariṇikā”plavanirmalāṅgāḥ
śrēyō’rthinō haraviriñcisanandanādyāḥ |
dvārē vasanti varavētrahatōttamāṅgāḥ
śrīvēṅkaṭācalapatē tava suprabhātam || 14 ||

śrīśeṣaśaila garuḍācalavēṅkaṭādri -
nārāyaṇādri vṛṣabhādri vṛṣādri mukhyām |
ākhyām tvadīyavasatēraniśam vadanti
śrīvēṅkaṭācalapatē tava suprabhātam || 15 ||

sēvāparāśśivasurēśakṛśānudharma -
rakṣōmbunātha pavamāna dhanādhināthāḥ |
baddhāñjali pravilasanniyaśīrṣa dēśāḥ
śrīvēṅkaṭācalapatē tava suprabhātam || 16 ||

dhātīṣu tē vihagarāja mṛgādhirāja -
nāgādhirāja gajarāja hayādhirājāḥ |
svasvādhikāra mahimādikamarthayantē
śrīvēṅkaṭācalapatē tava suprabhātam || 17 ||

sūryēndu bhauma budha vākpati kāvyasauri -
svarbhānu kētu diviṣatpariṣatpradhānāḥ |
tvaddāsa dāsa caramāvadhi dāsadāsāḥ
śrīvēṅkaṭācalapatē tava suprabhātam || 18 ||

tvatpādadhūli bharitasphuritōttamāṅgāḥ
svargāpavarga nirapēkṣa nijāntaraṅgāḥ |
kalpāgamā''kalanayā''kulatāṃ labhantē
śrīvēṅkaṭācalapatē tava suprabhātam || 19 ||

tvadgōpurāgraśikharāṇi nirīkṣamāṅgāḥ
svargāpavargapadavīṃ paramāṃ śrayantaḥ |
martyā manuṣyabhuvanē matimāśrayantē
śrīvēṅkaṭācalapatē tava suprabhātam || 20 ||

śrībhūmināyaka dayādiguṇāmṛtābdhē
dēvādhidēva jagadēkaśaraṇyamūrtē |
śrīmannanantagaruḍādibhirarcitāṅghrē
śrīvēṅkaṭācalapatē tava suprabhātam || 21 ||

śrīpadmanābha puruṣōttama vāsudēva
vaikuṅṭha mādharma janārdana cakrapāṇē |
śrīvatsacihna śaraṇāgatapārijāta
śrīvēṅkaṭācalapatē tava suprabhātam || 22 ||

kandarpadarparahara sundara divyamūrtē
kāntākucāmburuha kuṭmala lōladṛṣṭē |
kalyāṇanirmalaguṇākara divyakīrtē
śrīvēṅkaṭācalapatē tava suprabhātam || 23 ||

mīnākṛtē kamaṭha kōla ṛṣimha varṇin
svāmin paraśvathatapōdhana rāmacandra |
śēṣāṃśarāma yadunandana kalkirūpa
śrīvēṅkaṭācalapatē tava suprabhātam || 24 ||

ēlā lavaṅga ghanasārasugandhitīrthaṃ
divyaṃ viyatsariti hēmaghaṭeṣu pūrṇam |
dhṛtvā'dya vaidika śikhāmaṇayaḥ prahr̥ṣṭāḥ
tiṣṭhanti vēṅkaṭapatē tava suprabhātam || 25 ||

bhāsvānudēti vikacāni sarōruhāṇi
saṃpūrayanti ninadaiḥ kakubhō vihaṅgāḥ |
śrīvaiṣṇavāssatata marthitamaṅgaḷāstē
dhāmā"śrayanti tava vēṅkaṭa suprabhātam || 26 ||

brahmādayassuravarāssamaharṣayastē
santassanandanamukhāstvatha yōgivarāyāḥ |
dhāmāntikē tava hi maṅgaḷavastuhastāḥ
śrīvēṅkaṭācalapatē tava suprabhātam || 27 ||

lakṣmīnivāsa niravadyaguṇaikasindhō
saṃsāra sāgara samuttaraṇaikasētō |
vēdāntavēdyanijavaibhava bhaktabhōgya
śrīvēṅkaṭācalapatē tava suprabhātam || 28 ||

itthaṃ vṛṣācalapatēriha suprabhātam
yē mānavāḥ pratidinaṃ paṭhituṃ pravṛttāḥ |
tēṣāṃ prabhātasamayē smṛtiraṅgabhājāṃ
prajñāṃ parārthasulabhāṃ paramāṃ prasūtē || 29 ||

|| iti śrī vēṅkaṭeśa suprabhātam samāptam ||

śrīḥ
śrīmatē rāmānujāya namaḥ
śrīmatē nigamāntamahādēsikāya namaḥ
॥ śrī vēṅkaṭeśa stōtram ॥

kamalākucacūcuka kuṅkumatō
niyatāruṇitātulanīlatanō |
kamalāyatalōcana lōkapatē
vijayī bhava vēṅkaṭaśailapatē ॥ 1 ॥

sacaturmukhaṣaṇmukhapañcamukha -
pramukhākhiladaivatamaulimaṇē |
śaraṇāgatavatsala sāranidhē
paripālaya māṃ vṛṣaśailapatē ॥ 2 ॥

ativēlatayā tava durviṣahai -
ranuvēlakṛtairaparādhaśataiḥ |
bharitaṃ tvaritaṃ vṛṣaśailapatē
parayā kṛpayā paripāhi harē ॥ 3 ॥

adhivēṅkaṭaśailamudāramatē -
rjanatābhimatādhikadānaratāt |
paradēvatayā gaditānnigamaiḥ
kamalādayitāna paraṃ kalayē ॥ 4 ॥

kalavēṅuravāvaśagōpavadhū -
śatakōṭivṛtātsmarakōṭisamāt |
prativallavikābhimatātsukhadāt
vasudēvasutāna paraṃ kalayē ॥ 5 ॥

abhirāmaguṇākara dāśarathē
jagadēkadhanurdhara dhīramatē |
raghunāyaka rāma ramēśa vibhō
varadō bhava dēva dayājaladhē || 6 ||

avanītanayākamanīyakaraṃ
rajanīkaracārumukhāmburuham |
rajanīcararājatamōmihiraṃ
mahanīyamahaṃ raghurāmamayē || 7 ||

sumukhaṃ suhṛdaṃ sulabhaṃ sukhadaṃ
svanujaṃ ca sukāyamamōghaśaram |
apahāya raghūdvahamanyamahaṃ
na kathañcana kañcana jātu bhajā || 8 ||

vinā vēṅkaṭeśaṃ na nāthō na nāthaḥ
sadā vēṅkaṭeśaṃ smarāmi smarāmi |
harē vēṅkaṭeśa prasīda prasīda
priyaṃ vēṅkaṭeśa prayaccha prayaccha || 9 ||

ahaṃ dūratastē padāmbhōjayugma
praṇāmēcchayā'gatya sēvāṃ karōmi |
sakṛtsēvayā nityasēvāphalaṃ tvaṃ
prayaccha prayaccha prabhō vēṅkaṭeśa || 10 ||

ajñāninā mayā dōṣān aśēśān vihitān harē |
kṣamasva tvaṃ kṣamasva tvaṃ sēśaśailaśikhāmaṇē || 11 ||

|| iti śrī vēṅkaṭeśa stōtraṃ samāptam ||

śrīḥ

śrīmatē rāmānujāya namaḥ

śrīmatē nigamāntamahādēśikāya namaḥ

॥ śrī vēṅkaṭeśa prapattiḥ ॥

īśānāṃ jagatō'sya vēṅkaṭapatēviṣṇōḥ parāṃ prēyasīm
tadvakṣassthalanityavāśarasikāṃ tatkṣāntisaṃvardhinīm |
padmālaṅkṛtapāṇipallavayugāṃ padmāsanasthāṃ śriyaṃ
vātsalyādiguṇōjjvalāṃ bhagavatīm vandē jaganmātaram ॥ 1 ॥

śrīman kṛpājalanidhē kṛtasarvalōka
sarvajña śakta natavatsala sarvaśēṣin |
svāmin suśīla sulabhāśritapārijāta
śrīvēṅkaṭeśa caraṇau śaraṇaṃ prapadyē ॥ 2 ॥

ānūpurārpitāsujātasugandhipuṣpa -
saurabhyasaurabhakarau samasannivēśau |
saumyau sadā'nubhavanē'pi navānubhāvya
śrīvēṅkaṭeśa caraṇau śaraṇaṃ prapadyē ॥ 3 ॥

sadyōvikāsisamuditvarasāndrarāga -
saurabhyanirbharasarōruhasāmyavārtām |
samyakṣu sāhasapadēṣu vilēkhayantau
śrīvēṅkaṭeśa caraṇau śaraṇaṃ prapadyē ॥ 4 ॥

rēkhāmayadhvajasadhākalaśātapatra -
vajrāṅkuśāmburuhakalpakaśāṅkhacakraiḥ |
bhavyairalaṅkṛtatalau paratattvacihnaiḥ
śrīvēṅkaṭeśa caraṇau śaraṇaṃ prapadyē ॥ 5 ॥

tāmṛōdaradyutiparājītapadmarāgau
bāhyairmahōbhirabhibhūtamahēndranīlau |
udyannakhāṃśubhirudastaśaśāṅkabhāsau
śrīvēṅkaṭeśa caraṇau śaraṇaṃ prapadyē || 6 ||

saprēmabhīti kamalākarapallavābhyāṃ
saṃvāhanē'pi sapadi klamamādadhānau |
kāntāvavānmanasagōcarasaukumāryau
śrīvēṅkaṭeśa caraṇau śaraṇaṃ prapadyē || 7 ||

lakṣmīmahītadanurūpanijānubhāva -
nīlādi divyamahiṣī karapallavānām |
āruṇyasaṃkramaṇataḥ kila sāndrarāgau
śrīvēṅkaṭeśa caraṇau śaraṇaṃ prapadyē || 8 ||

nityānamadvidhiśivādikirīṭakōṭi -
pratyuptadīptanavaratnamahaḥprarōhaiḥ |
nīrājanāvidhimudāramupādadhānau
śrīvēṅkaṭeśa caraṇau śaraṇaṃ prapadyē || 9 ||

viṣṇōḥ padē parama ityuditaprasāṃsau
yau madhva utsa iti bhōgyatayāpyupāttau |
bhūyastathēti tava pāṇitalapradīṣṭau
śrīvēṅkaṭeśa caraṇau śaraṇaṃ prapadyē || 10 ||

pārthāya tatsadrśasārathinā tvayaiva
yau darśītau svacaraṇau śaraṇaṃ vrajēti |
bhūyō'pi mahyamīha tau karadarśītau tē
śrīvēṅkaṭeśa caraṇau śaraṇaṃ prapadyē || 11 ||

manmūrdhni kāliyaphaṇē vikaṭāṭavīṣu
śrīvēṅkaṭādriśikharē śirasi śrutīnām |
cittēpyananyamanasām samamāhitau tē
śrīvēṅkaṭeśa caraṇau śaraṇam prapadyē || 12 ||

amlānahṛṣyadavanītalakīrṇapuṣpau
śrīvēṅkaṭādriśikharābharaṇāyamānau |
ānanditākhilamanōnayanau tavaitau
śrīvēṅkaṭeśa caraṇau śaraṇam prapadyē || 13 ||

prāyaḥ prapanna janatā prathamāvagāhyau
mātusstanāviva śīsōramṛtāyamānau |
prāptau parasparatulāmatulāntarau tē
śrīvēṅkaṭeśa caraṇau śaraṇam prapadyē || 14 ||

sattvōttaraissatatasēvyapadāmbujēna
saṃsāra tāraka dayārdra dṛgañcalēna |
saumyōpayantṛmuninā mama darśitau tē
śrīvēṅkaṭeśa caraṇau śaraṇam prapadyē || 15 ||

śrīśa śriyā ghaṭikayā tvadupāyabhāvē
prāpyē tvayi svayamupēyatayā sphurantyā |
nityāśritāya niravadyaguṇāya tubhyam
syām kiṅkarō vṛṣagiriśa na jātu mahyam || 16 ||

|| iti śrī vēṅkaṭeśa prapattiḥ samāptā ||

śrīḥ

śrīmatē rāmānujāya namaḥ

śrīmatē nigamāntamahādēsikāya namaḥ

॥ śrīvēṅkaṭēśa maṅgaḷāsāsanam ॥

śriyaḥ kāntāya kalyāṇanidhayē nidhayē'rthinām |

śrīvēṅkaṭānivāsāya śrīnivāsāya maṅgaḷam || 1 ||

lakṣmīsavibhramālōka subhrūvibhrama cakṣuṣē |

cakṣuṣē sarvalōkānām vēṅkaṭēsāya maṅgaḷam || 2 ||

śrīvēṅkaṭādri śṛṅgāgra maṅgaḷābharāṇāṅghrayē |

maṅgaḷānām nivāsāya śrīnivāsāya maṅgaḷam || 3 ||

sarvāvayavaśaundaryasampadā sarvacētasām |

sadā sammōhanāyāstu vēṅkaṭēsāya maṅgaḷam || 4 ||

nityāya niravadyāya satyānandacidātmanē |

sarvāntarātmanē śrīmadvēṅkaṭēsāya maṅgaḷam || 5 ||

svatassarvavidē sarvaśaktayē sarvaśēṣiṇē |

sulabhāya suśīlāya vēṅkaṭēsāya maṅgaḷam || 6 ||

parasmai brahmaṇē pūrṇakāmāya paramātmanē |

prayuñjē paratattvāya vēṅkaṭēsāya maṅgaḷam || 7 ||

ākālatattvamaśrāntamātmanāmanupaśyatām |

atrptyamṛtarūpāya vēṅkaṭēsāya maṅgaḷam || 8 ||

prāyassvacaraṇau puṃsām śaraṇyatvēna pāṇinā |

krpayā diśatē śrīmadvēṅkaṭēsāya maṅgaḷam || 9 ||

dayāmr̥tataraṅgiṇyāstaraṅgairiva śītalaiḥ |
apāṅgaissiñcatē viśvaṃ vēṅkaṭēśāya maṅgaḷam || 10 ||

sragbhūṣāmbarahētīnāṃ suṣamā'vahamūrtayē |
sarvārtiśamanāyāstu vēṅkaṭēśāya maṅgaḷam || 11 ||

śrīvaikuṅṭhviraktāya svāmipuṣkariṇītaṭē |
ramayā ramamāṇāya vēṅkaṭēśāya maṅgaḷam || 12 ||

śrīmatsundarajāmātr̥munimānasavāsīnē |
sarvalōkanivāsāya śrīnivāsāya maṅgaḷam || 13 ||

maṅgaḷāśāsanaparairmadācāryapurōgamaiḥ |
sarvaiśca pūrvairācāryaissaṭkṛtāyāstu maṅgaḷam || 14 ||

|| iti śrīvēṅkaṭēśa maṅgaḷāśāsanam samāptam ||